

ठळक बातम्या

- विधीमंडळानं मंजूर केलेल्या विधेयकावर स्वाक्षरी करण्यासाठी राज्यपाल आणि राष्ट्रपतींना वेळेची मर्यादा घालता येणार नाही असा सर्वोच्च न्यायालयाचा निर्वाळा
- जी ट्वेंटी परिषदेसाठी प्रधानमंत्री उद्यापासून दक्षिण आफ्रिकेच्या दौऱ्यावर
- बिहारचे मुख्यमंत्री म्हणून नीतीशकुमार यांनी १० व्यांदा घेतली शपथ
- ५६ व्या भारतीय आंतरराष्ट्रीय चित्रपट महोत्सवाला आजपासून गोव्यात प्रारंभ

आणि

- पुणे-माणगाव रस्त्यावर ताम्हिणी घाटात झालेल्या अपघातात ४ जणांचा मृत्यू

<><><><><>

विधीमंडळानं मंजूर केलेल्या विधेयकावर स्वाक्षरी करण्यासाठी राज्यपाल आणि राष्ट्रपतींना वेळेची मर्यादा घालता येणार नाही असं सर्वोच्च न्यायालयानं म्हटलं आहे. सरन्यायाधीश भूषण गवई यांच्या नेतृत्वाखालील ५ न्यायाधीशांच्या संविधान पीठाने आज हा निवाडा दिला. संविधानातल्या या पेचावर राष्ट्रपती द्रौपदी मुर्मू यांनी सर्वोच्च न्यायालयाकडे सल्ला मागितला होता. त्यावर संविधान पीठानं असं म्हटलंय की विधीमंडळाने मंजूर केलेल्या विधेयकावर स्वाक्षरी करण्यासाठी राज्यपालांना विलंब होत असेल तर सर्वोच्च न्यायालयाला त्या प्रकरणी हस्तक्षेप करून विलंब टाळायला सांगता येईल. विधेयकातल्या तरतुदी मान्य नसल्यास राज्यपालांना ते विधानसभेकडे परत पाठवता येतं किंवा राष्ट्रपतींकडे मार्गदर्शनासाठी पाठवता येतं.

सरन्यायाधीशांखेरीज न्यायमूर्ती सूर्यकांत, विक्रम नाथ, पी एस नरसिंहा आणि अतुल चांदुरकर या पीठाचे सदस्य होते.

<><><><><>

प्रधानमंत्री नरेंद्र मोदी २१ ते २३ नोव्हेंबर दरम्यान दक्षिण आफ्रिकेत जोहान्सबर्ग इथं होणाऱ्या २० व्या जी-२० नेत्यांच्या शिखर परिषदेत सहभागी होणार आहेत. ग्लोबल साउथमध्ये होणारी ही सलग चौथी जी-२० शिखर परिषद आहे. या परिषदेत प्रधानमंत्री

मोदी जी-20 कार्यक्रमपत्रिकेबाबत भारताची भूमिका मांडतील, असं परराष्ट्र मंत्रालयानं एका निवेदनात म्हटलं आहे. या शिखर परिषदेच्या निमित्ताने तिथं आलेल्या जागतिक नेत्यांबरोबर प्रधानमंत्र्यांच्या द्विपक्षीय बैठका होतील. दक्षिण आफ्रिकेने आयोजित केलेल्या भारत-ब्राझील-दक्षिण आफ्रिका संघटनेच्या नेत्यांच्या बैठकीतही सहभागी होतील, असंही परराष्ट्र व्यवहार मंत्रालयानं म्हटलं आहे.

<><><><><>

केंद्रीय अर्थमंत्री निर्मला सीतारामन यांनी आज अर्थसंकल्पपूर्व नववी बैठक घेतली. यात त्यांनी पर्यटन आणि आदरातिथ्य क्षेत्रातल्या व्यावसायिक आणि तज्ञांशी चर्चा केली. यावेळी अर्थ राज्यमंत्री पंकज चौधरी, अर्थ मंत्रालयाच्या सचिव अनुराधा ठाकूर आणि पर्यटन मंत्रालयाचे मुख्य आर्थिक सल्लागार ज्ञानेश भूषण उपस्थित होते.

अर्थमंत्र्यांनी काल माहिती तंत्रज्ञान, बँकिंग, वित्तीय सेवा आणि विमा क्षेत्रातल्या तज्ञांशी अर्थसंकल्पपूर्व बैठकीत चर्चा केली.

<><><><><>

बिहारमध्ये राष्ट्रीय लोकशाही आघाडीच्या नव्या सरकारचा शपथविधी समारंभ आज झाला. यात संयुक्त जनता दलाचे अध्यक्ष नितीश कुमार यांनी दहाव्यांदा बिहारचे मुख्यमंत्री म्हणून शपथ घेतली.

- - होल्ड बाईट मुख्यमंत्री (नितीश ० ते ०.१६) - -

त्यांच्यासोबत सम्राट चौधरी, विजयकुमार सिन्हा, मंगल पांडे, नितीन नबीन, रामकृपाल यादव, श्रेयसी सिंह यांच्यासह २७ मंत्र्यांनी पद आणि गोपनियतेची शपथ घेतली. पाटणा इथं गांधी मैदानावर झालेल्या या शपथविधी सोहळ्याला प्रधानमंत्री नरेंद्र मोदी यांच्यासह भाजपाशासित राज्यांचे मुख्यमंत्री उपस्थित होते. तसंच हा सोहळा पाहण्यासाठी नागरिकांनी मोठ्या प्रमाणावर गर्दी केली होती.

नुकत्याच झालेल्या बिहार विधानसभा निवडणुकीत राष्ट्रीय लोकशाही आघाडीनं २४३ पैकी २०२ जागा जिंकत दणदणीत विजय मिळवला आहे.

<><><><><>

प्रधानमंत्री नरेंद्र मोदी येत्या ३० नोव्हेंबरला आकाशवाणीवरच्या मन की बात कार्यक्रमातून देशोदेशीच्या श्रोत्यांशी संवाद साधणार आहेत. हा या कार्यक्रमाचा १२८वा भाग असेल.

या कार्यक्रमासाठी काही सूचना असल्यास त्या 1800 11 7800 या टोलफ्री क्रमांकावर कळवता येतील. याखेरीज नमोअॅप आणि मायगव्ह ओपन फोरमवर देखील संपर्क साधता येईल. येत्या २८ नोव्हेंबरपर्यंत सूचना देता येतील.

<><><><><>

येत्या डिसेंबर अखेरपर्यंत मुंबई मेट्रो सेवेच्या दहिसर ते काशीमिरा मार्गावर मेट्रो सुरू होणार असल्याची माहिती राज्याचे परिवहन मंत्री प्रताप सरनाईक यांनी दिली. ते आज दहिसर ते काशीमिरा मेट्रो मार्गाच्या पाहणी दौऱ्यावेळी बोलत होते. या नव्या मेट्रो मार्गाला मेट्रो रेल्वे सुरक्षा आयुक्तांचं प्रमाणपत्र मिळणं आवश्यक असून ते मिळाल्यानंतर डिसेंबर महिन्यात मुख्यमंत्री आणि दोन्ही उपमुख्यमंत्र्यांच्या हस्ते या नवीन मार्गाचं लोकार्पण करण्याचं नियोजन आहे, अशी माहिती सरनाईक यांनी दिली.

<><><><><>

५६व्या भारतीय आंतरराष्ट्रीय चित्रपट महोत्सव-इफ्फीला आजपासून गोव्यात पणजी इथं सुरुवात होत आहे. यावर्षीच्या इफ्फीची सुरुवात एका विशेष पथसंचलनातून होणार असून, त्यात विविधरंगी चित्ररथ, लोकगीतं आणि 'भारत एक सूर' या कार्यक्रमाचा समावेश आहे. येत्या २८ नोव्हेंबरपर्यंत चालणाऱ्या या महोत्सवात ८१ देशातल्या २४० चित्रपटांचं प्रदर्शन होणार आहे. सुवर्णमयूर पारितोषिकासाठी १५ चित्रपटांना मानांकन असून, यामध्ये "गोंधळ" या मराठी चित्रपटाचा समावेश आहे. या महोत्सवात ज्येष्ठ अभिनेते रजनीकांत यांच्या चित्रपट कारकिर्दीला ५० वर्ष होत असल्याबद्दल त्यांचा विशेष सत्कार करण्यात येणार आहे.

इफ्फीच्या निमित्ताने पणजीत भरलेल्या वेव्हर्ज फिल्म बाजारचं उद्घाटन आज माहिती आणि प्रसारण राज्यमंत्री एल मुरुगन यांच्या हस्ते झाला. या समारंभात दक्षिण कोरियाचे खासदार जेवोन किम यांनी केलेलं वंदे मातरम् चं गायन हे समारंभाचं मुख्य आकर्षण होतं.

<><><><><>

२०२४- २५ या आर्थिक वर्षात १ लाख ५४ हजार कोटी रुपयांचं संरक्षण सामुग्री उत्पादन केलं असून आतापर्यंतचा हा उच्चांक आहे. संरक्षण सामुग्री निर्यातीतही गेल्या वर्षी २३ हजार ६२२ कोटी रुपये इतका विक्रमी आकडा गाठल्याची माहिती संरक्षण मंत्रालयाने दिली आहे. ही संख्या २०१४मध्ये एक हजार कोटी रुपयांपेक्षाही कमी होती. मात्र, गेल्या दशकभरात देशाच्या लष्करी औद्योगिक क्षेत्राला मिळालेल्या धोरणात्मक पाठिंब्यामुळे हे विक्रमी उत्पादन झाल्याचं मंत्रालयाने म्हटलं आहे. संरक्षणासाठीच्या आर्थिक तरतुदीतही गेल्या दशकभरात वाढ झाली असून ती यंदा सहा लाख ८१ हजार कोटी रुपयांपर्यंत वाढवण्यात आली आहे. २०२९पर्यंत संरक्षण उत्पादन ३ लाख कोटींपर्यंत तर संरक्षण निर्यात ५० हजार कोटींपर्यंत नेण्याचं सरकारचं उद्दिष्ट असल्याचं मंत्रालयाने म्हटलं आहे.

<><><><><>

विद्यार्थ्यांना शैक्षणिक सामग्री, प्रवेश अर्ज आणि तत्सम कागदपत्रं पाठवण्यासाठी आता भारतीय टपाल सेवेनं विशेष स्टुडंट मेल योजना सुरू केली आहे. या योजनेत विद्यार्थ्यांना टपाल सेवेच्या शुल्कावर १० टक्के सूट मिळणार आहे. त्यासाठी विद्यार्थ्यांना आपल्या संबंधित शैक्षणिक संस्थेचं विद्यार्थी ओळखपत्र आणि त्याची एक प्रत टपालासोबत टपाल कार्यालयात सादर करावी लागेल. तसंच, आपल्या लिफाफ्यावर स्टुडंट मेल असं स्पष्टपणे लिहावं लागेल. संबंधित पोस्ट ऑफिस कर्मचारी ओळखपत्राची पडताळणी करेल आणि त्यानंतर शुल्कावरची सूट लागू होईल, असं टपाल विभागानं कळवलं आहे.

<><><><><>

नाशिक शहरात तपोवन इथं आगामी कुंभमेळ्यासाठी साधुग्राम साकारण्यात येणार आहे. त्यासाठी सतराशे झाडं तोडण्याचा प्रस्ताव असून एका तोडलेल्या झाडाच्या बदल्यात दहा झाडं प्रशासनाच्या वतीने लावण्यात येतील अशी माहिती कुंभमेळा मंत्री गिरीश महाजन यांनी आज नाशिकमध्ये दिली. वृक्षतोडीच्या विरोधात पर्यावरणप्रेमींनी काल झाडांना अलिंगन देत चिपको आंदोलन केलं. त्याठिकाणी आज सकाळी महाजन यांनी भेट दिली. त्यावेळी ते बोलत होते.

नाशिक त्र्यंबकेश्वर कुंभमेळा विकास प्राधिकरणानं नाशिक जवळच्या ओझर विमानतळाच्या विस्ताराला प्रशासकीय मान्यता दिली आहे. हे काम मार्च २०२७ पूर्वी पूर्ण

आकाशवाणी मुंबई
प्रादेशिक बातमीपत्र - दुपारी ३.०० वाजता

२० नोव्हेंबर २०२५ - गुरुवार

करण्यात येईल अशी माहिती प्राधिकरणाचे अध्यक्ष डॉ. प्रवीण गेडाम यांनी दिली. ते दूरदृश्य संवाद प्रणालीच्या माध्यमातून आयोजित बैठकीत बोलत होते.

<><><><><>

नांदेड जिल्ह्यातल्या लोहा तालुक्यात रायवाडी शिवारात कापसाच्या शेतीमध्ये गांजाची झाडे लावल्याचा प्रकार उघडकीस आला आहे. स्थानिक गुन्हा शाखेने काल छापा टाकून ६ लाख ८३ हजार रुपये किमतीचा ६८ किलो ३४० ग्राम वजनाचा गांजा जप्त केला. याप्रकरणी लोहा पोलीस ठाण्यात एनडीपीएस कायद्यांतर्गत गुन्हा दाखल करण्याची प्रक्रिया सुरू आहे.

<><><><><>

बीड जिल्ह्यातल्या अतिवृष्टीमुळे नुकसान झालेल्या शेतकऱ्यांसाठी ७०२ कोटी तसंच रबी हंगामासाठी मदत म्हणून ७०८ कोटी रुपये असे एकूण १ हजार ४१० कोटी रुपये राज्य शासनाने मंजूर केले आहेत. आतापर्यंत ६ लाख ८५ हजार ५४९ शेतकऱ्यांच्या खात्यावर नुकसान भरपाईपोटी ४४० कोटी रुपये तसंच ६ लाख ४६ हजार ३१६ शेतकऱ्यांच्या खात्यावर रबी हंगामासाठी ५०७ कोटी वर्ग करण्यात आले आहेत. उर्वरीत शेतकऱ्यांना मदत वाटप करण्याची प्रक्रिया सुरू आहे.

<><><><><>

पुणे - माणगाव मार्गावर ताम्हिणी घाटात झालेल्या अपघातात चौघांचा मृत्यू झाला असून दोन जण बेपत्ता आहे. परवा रात्री ही घटना घडलेल्या या अपघाताची माहिती आज समोर आली. चालकाचे नियंत्रण सुटल्यानं गाडी दरीत कोसळली. या वाहनातल्या तरुणांशी संपर्क होत नसल्यानं त्याच्या पालकांनी शोध सुरू केल्यावर हा अपघात झाल्याचं लक्षात आलं. पोलिस ड्रोनच्या मदतीनं मृतांचा शोध घेत आहेत.

//<><><><><> //